

मुख्यमंत्री द्वारा वृन्दावन के सर्वांगीण विकास के लिए 250 करोड़ रूपये से अधिक की विभिन्न परियोजनाओं का शिलान्यास

शहरी गरीबों के लिए आवास, 100 बेड के अस्पताल तथा निराश्रित महिलाओं के लिए आश्रय सदन का निर्माण कराते हुए श्रद्धालुओं को भी विभिन्न सुविधाएं उपलब्ध करायी जायेंगी – मायावती

11 महत्वपूर्ण मार्गों के निर्माण एवं उच्चीकरण पर 76.45 करोड़ रू० तथा विद्युत व्यवस्था सुदृढ़ करने पर 44 करोड़ रू० से अधिक व्यय किये जायेंगे

वृन्दावन के प्रसिद्ध मुड़िया पूनो मेला के प्रान्तीयकरण का निर्णय

वृन्दावन परिक्रमा मार्ग के उच्चीकरण पर 19.52 करोड़ रू० तथा केसी घाट पर सेतु निर्माण पर 20.66 करोड़ रू० खर्च किये जायेंगे

राज्य सरकार का बुनियादी सुविधाओं को गरीबों तक पहुंचाने का संकल्प

लखनऊ : 06 अगस्त, 2008

उत्तर प्रदेश की मुख्यमंत्री सुश्री मायावती ने जनपद मथुरा के ब्रज क्षेत्र और वृन्दावन में अवस्थापना एवं सामुदायिक तथा पर्यटन सुविधाओं के विकास लिए 250 करोड़ रू० से अधिक धनराशि की विभिन्न परियोजनाओं का शिलान्यास करते हुए कहा कि उत्तर प्रदेश सरकार ने शहरों के पुनरुद्धार को अपनी मुख्य प्राथमिकताओं में शामिल करते हुए गरीब नागरिकों तक भी बुनियादी सुविधाएं पहुंचाने का संकल्प लिया है। उन्होंने कहा कि उनकी सरकार ने वृन्दावन क्षेत्र के प्रसिद्ध मुड़िया पूनो मेला का प्रान्तीयकरण करने का निर्णय लिया है।

मुख्यमंत्री ने जिन परियोजनाओं को शिलान्यास किया, उनमें शहरी गरीबों के लिए आवासों का निर्माण, निराश्रित महिलाओं के लिए आश्रय सदन का निर्माण, चिकित्सालय का निर्माण, महत्वपूर्ण मार्गों का पुनर्निर्माण एवं उच्चीकरण, वार्डों में सड़कों का निर्माण, पार्किंग स्थलों का निर्माण, निर्बाध विद्युत व्यवस्था तथा विद्युत उपकेन्द्रों व लाइनों का निर्माण, सेतु तथा रेल उपरिगामी सेतु का निर्माण के अतिरिक्त

वृन्दावन आने वाले श्रद्धालुओं की सुविधा के लिए कराये जाने वाले विभिन्न कार्य शामिल हैं।

सुश्री मायावती ने पर्यटन विभाग के अधिकारियों को निर्देश दिए कि पूरे ब्रज क्षेत्र का एक पर्यटन मास्टर प्लान तीन महीने में तैयार कर लिया जाए, जिसके आधार पर इस क्षेत्र में पर्यटन के विकास के लिए भविष्य की योजनाएं तैयार की जा सकें। उन्होंने कहा कि वृन्दावन के सीवर विहीन क्षेत्रों के लिए राज्य स्तरीय समिति द्वारा 90 करोड़ ₹ की परियोजनाएं स्वीकृत की गई हैं, जिसपर दो माह के अन्दर कार्य प्रारम्भ कराया जाएगा। इसके अलावा वृन्दावन की जल भराव की समस्या का स्थायी समाधान करने के लिए 25 करोड़ ₹ लागत की एक परियोजना भी स्वीकृत की गई है, जिस पर दो माह में कार्य शुरू कर दिया जायेगा।

मुख्यमंत्री आज यहां अपने सरकारी आवास 5 कालिदास मार्ग पर मथुरा-वृन्दावन क्षेत्र में पर्यटन एवं सर्व समाज के उत्थान हेतु अवस्थापना एवं सामुदायिक सुविधाओं से वृन्दावन क्षेत्र को संतृप्त करने के उद्देश्य से विभिन्न विकास योजनाओं के शिलान्यास के उपरान्त आयोजित कार्यक्रम को सम्बोधित कर रही थीं। उन्होंने कहा कि शहरों में विकास के लिए सबसे जरूरी है कि वहां सीवर, पेयजल की व्यवस्था के साथ-साथ सड़क निर्माण, मार्ग प्रकाश एवं सफाई व्यवस्था भी सुनिश्चित की जाए। इसको दृष्टिगत रखते हुए राज्य सरकार द्वारा सभी महानगरों एवं नगरपालिकाओं में सीवर व्यवस्था स्थापित करने एवं दीर्घकालीन आवश्यकताओं को देखते हुए पेयजल की आपूर्ति सुनिश्चित करने के लिए कार्य किया जा रहा है।

सुश्री मायावती ने कहा कि मौजूदा समय में शहरों में पुनरूद्धार के लिए 4 हजार करोड़ ₹ की परियोजनाओं पर कार्य किया जा रहा है, साथ ही पीपीपी माडल के आधार पर भी परियोजनाएं तैयार की जा रही हैं। इसके तहत हाल ही में लखनऊ महानगर में 345 एमएलडी की क्षमता वाले सीवेज ट्रीटमेंट प्लांट का शिलान्यास किया गया है, जो एक वर्ष के अन्दर बनकर तैयार हो जायेगा। उन्होंने कहा कि इसी तरह वृन्दावन के समग्र विकास के लिए उत्तर प्रदेश राज्य सलाहकार परिषद के अध्यक्ष श्री सतीश चन्द्र मिश्र को कार्ययोजना बनाने के निर्देश दिए गये थे। श्री मिश्र ने वृन्दावन का भ्रमण कर स्थानीय प्रशासन एवं लोगों से विस्तृत विचार विमर्श करके वृन्दावन के सर्वांगीण विकास के लिए प्रथम चरण में 250 करोड़ ₹ से अधिक की योजनाएं तैयार की, जिनका शिलान्यास आज हुआ है।

मुख्यमंत्री ने कहा कि यह योजनाएं वृन्दावन शहर एवं ब्रज क्षेत्र की लम्बे समय से महसूस की जा रही आवश्यकताओं को पूरा करने में सहायक सिद्ध होंगी। इन परियोजनाओं के बारे में पूर्व की सरकारों से लगातार मांग की जाती रही है, किन्तु किसी भी पूर्ववर्ती सरकार ने इन पर ध्यान नहीं दिया, जिसके फलस्वरूप वृन्दावन के निवासियों एवं यहां आने वाले लाखों श्रद्धालुओं को विभिन्न कठिनाइयों का सामना करना पड़ता है। उन्होंने सम्बंधित अधिकारियों को निर्देश दिए कि इन योजनाओं को हर हाल में निर्धारित समय पर पूरा कराया जाये, जिससे वृन्दावन वासियों तथा देश के विभिन्न क्षेत्रों से आने वाले श्रद्धालुओं को परेशानियों से छुटकारा मिल सके। उन्होंने कहा कि इन विकास परियोजनाओं के मूर्तरूप लेने के बाद वृन्दावन एवं ब्रज क्षेत्र के पुराने गौरव को लौटाने में भी सहायता मिलेगी।

विभिन्न विभागों द्वारा स्वीकृत कार्यो तथा शिलान्यास की गई परियोजनाओं की लागत एवं विवरण के तहत वृन्दावन परिक्रमा मार्ग पर 19.52 करोड़ रू0 तथा 11 महत्वपूर्ण मार्गों का पुनर्निर्माण किया जायेगा। इन मार्गों में राया माठ मार्ग पर 7.38 करोड़ रू0, मांठ- जावरा-जैसवा-बकला मार्ग पर 3.77 करोड़ रू0, कोसी-कांमर-कोटवन मार्ग पर 7.41 करोड़ रू0, छाता- बरसाना मार्ग पर 6.72 करोड़ रू0, राया-बल्देव मार्ग पर 6.25 करोड़ रू0, डागौली-वृन्दावन मांठ मार्ग पर 7.11 करोड़ रू0, गोकुल-ब्रम्हांड घाट मार्ग 6.04 करोड़ रू0, दिल्ली-कलकत्ता मार्ग से गोकुल बैराज पहुंच मार्ग पर 1.52 करोड़ रू0, राया-सादाबाद मार्ग पर 10.95 करोड़ रू0, वृन्दावन-छटीकरा मार्ग पर 10.28 करोड़ रू0 तथा वृन्दावन-मथुरा मार्ग के चौड़ीकरण पर 9.13 करोड़ रू0 व्यय किये जायेंगे। इसके अलावा वृन्दावन में केसीघाट पर 20.66 करोड़ रू0 की लागत से पुल का निर्माण किया जायेगा। इसके अतिरिक्त वृन्दावन में सौ फुटा मार्ग पर 23 करोड़ रू0 व्यय करके आर0ओ0बी0 का भी निर्माण किया जायेगा।

वृन्दावन नगर पालिका परिषद के 19 वार्डों में सड़क निर्माण पर 11.25 करोड़ रू0 तथा वृन्दावन के 6 वार्डों में सड़क निर्माण पर 1.08 करोड़ रू0 व्यय किये जायेंगे। वृन्दावन शहर एवं परिक्रमा मार्ग पर निर्बाध विद्युत व्यवस्था के लिए 5.50 करोड़ रू0, वृन्दावन में 100 शैय्यायुक्त चिकित्सालय के निर्माण पर 14.12 करोड़ रू0 व्यय किये जायेंगे। वृन्दावन में निराश्रित महिलाओं के लिए आश्रय सदन के विस्तार पर 2.31 करोड़ रू0, राधा कुण्ड- श्याम कुण्ड के जीर्णोद्धार पर 1.79 करोड़ रू0 व्यय होंगे। मथुरा जनपद की मांठ तहसील में 132/33 के0वी0 विद्युत उपकेन्द्र एवं 25 कि0 मी0 132 के0वी0 लाइन का निर्माण पर 18.17 करोड़ रू0 व मथुरा जनपद में 132/33 के0वी0 विद्युत उपकेन्द्र द्वितीय एवं 18 कि0मी0 132 के0वी0 लाइन के निर्माण पर 20.66 करोड़ रू0 व्यय किये जायेंगे।

इसके अतिरिक्त वृन्दावन में पांच पार्किंग स्थलों के निर्माण पर 2.50 करोड़ रूपये, शहरी गरीबों के लिए 408 आवासों के निर्माण पर 12.46 करोड़ रूपये, मानसी गंगा पुर्नरूद्धार योजना पर 22.71 करोड़ रूपये तथा वृन्दावन परिक्रमा मार्ग एवं वृन्दावन नगर में जलापूर्ति पर 03 करोड़ रूपये से अधिक व्यय किये जायेंगे।

मुख्यमंत्री ने कहा कि इन सभी परियोजनाओं के अनुश्रवण तथा सभी कार्यो को निर्धारित समय में उच्च गुणवत्ता के साथ पूरे किये जाने के लिए मथुरा के जिलाधिकारी की अध्यक्षता में एक समिति गठित की जायेगी। उन्होंने कहा कि सभी परियोजनाओं के पूरा हो जाने पर इस क्षेत्र की समस्याओं का समाधान हो सकेगा। उन्होंने इस मौके पर वृन्दावन तथा ब्रज क्षेत्र के लोगों को हार्दिक बधाई एवं शुभकामनाएं दी।

इस मौके पर उत्तर प्रदेश राज्य सलाहकार परिषद के अध्यक्ष श्री सतीश चन्द्र मिश्र, प्रदेश मंत्रिमंडल के अनेक सदस्यों के अलावा वरिष्ठ अधिकारीगण तथा अन्य गणमान्य लोग मौजूद थे।